

भारत सरकार
पेट्रोलियम और प्राकृतिक गैस मंत्रालय

लोक सभा
अतारांकित प्रश्न संख्या : 2037
दिनांक 31 जुलाई 2025

सार्वजनिक क्षेत्र के उपक्रमों द्वारा सीएसआर गतिविधियाँ

†2037 श्री मंगुटा श्रीनिवासूलू रेड्डी:

क्या *पेट्रोलियम और प्राकृतिक गैस* मंत्री यह बताने की कृपा करेंगे कि:

- (क) आंध्र प्रदेश में विशेषकर प्रकाशम जिले में मंत्रालय के अधीन सार्वजनिक क्षेत्र के उपक्रमों (पीएसयू) द्वारा प्रस्तावित, विचाराधीन और वर्तमान में कार्यान्वित की जा रही कॉर्पोरेट सामाजिक उत्तरदायित्व (सीएसआर) गतिविधियों का जिला-वार ब्यौरा क्या है;
- (ख) पिछले पाँच वर्षों के दौरान प्रत्येक वर्ष पीएसयू द्वारा आंध्र प्रदेश में विशेषकर प्रकाशम जिले में सीएसआर गतिविधियों के लिए आवंटित कुल धनराशि का पीएसयू-वार और जिला-वार ब्यौरा क्या है; और
- (ग) आंध्र प्रदेश में पिछले पाँच वर्षों से लंबित और अभी तक क्रियान्वित नहीं की गई सीएसआर गतिविधियों या परियोजनाओं का ब्यौरा क्या है और ऐसे लंबित रहने के पीछे क्या कारण हैं, तथा उनके कार्यान्वयन के लिए संभावित समय-सीमा, यदि कोई हो, क्या है?

उत्तर
पेट्रोलियम और प्राकृतिक गैस मंत्रालय में राज्य मंत्री
(श्री सुरेश गोपी)

(क) से (ग) तेल एवं गैस क्षेत्र की सार्वजनिक क्षेत्र की कंपनियाँ, कंपनी अधिनियम, 2013 की अनुसूची VII के अंतर्गत पहचाने गए शीर्षों के अंतर्गत नैगम सामाजिक दायित्व (सीएसआर) संबंधित कार्यकलापों का संचालन करती हैं, जिनमें स्वास्थ्य (पोषण, स्वच्छता और पेयजल), शिक्षा, कौशल विकास, ग्रामीण विकास, महिला सशक्तिकरण, पर्यावरण-उन्मुख पहल और वृद्धजनों एवं दिव्यांगजनों की देखभाल पर विशेष ध्यान दिया जाता है। सीएसआर एक बोर्ड-संचालित प्रक्रिया है और कंपनी के बोर्ड को अपनी सीएसआर समिति की सिफारिशों के आधार पर कंपनी के सीएसआर कार्यकलापों की योजना बनाने, अनुमोदन करने, क्रियान्वयन करने और निगरानी करने का अधिकार है। सीएसआर कार्यकलाप कंपनियों द्वारा स्वयं अथवा कंपनी अधिनियम की धारा 135 के सीएसआर नियमों में परिभाषित मानदंडों के आधार पर चयनित किसी भी कार्यान्वयन एजेंसी के माध्यम से संचालित किए जाते हैं।

सीएसआर परियोजनाओं/कार्यकलापों का कार्यान्वयन, परियोजनाओं/कार्यकलापों की प्रकृति के आधार पर एक निश्चित अवधि में किया जाता है। जैसा कि तेल एवं गैस पीएसयू द्वारा बताया गया है, आंध्र प्रदेश में पाँच वर्षों से अधिक समय से कोई भी सीएसआर कार्यकलाप अथवा परियोजना लंबित नहीं है। विगत पाँच वर्षों के दौरान प्रकाशम जिले सहित आंध्र प्रदेश में किए गए सीएसआर कार्यकलापों और व्यय की गई धनराशि का कार्यकलापों/ राज्य/ज़िला/कार्यान्वयन एजेंसी-वार ब्यौरा सार्वजनिक क्षेत्र की पेट्रोलियम कंपनियों की संबंधित वेबसाइटों, अर्थात् www.ongcindia.com, www.iocl.com, www.bharatpetroleum.com, www.hindustanpetroleum.com, www.gailonline.com, www.oil-india.com पर उपलब्ध है।
